

43640 - ھەج- ئۆمرىدە پەيغەمبەرئەلەيھىسسالامنىڭ دۇئا قىلغان ۋاقتلىرى

سۇئال

ھەج- ئۆمرە پائالىيەت جەريانىدا پەيغەمبەرئەلەيھىسسالام قايسى ۋاقتلاردا دۇئا قىلغان؟، بۇ توغرىدا چۈشەنچە بەرگەن بولساڭلار.

تەپسىلىي جاۋاب

بارلىق گۈزەل مەدھىيىلەر ئالەملەرنىڭ پەرۋەردىگارى بولغان ئاللاھ تائالاغا خاستۇر. پەيغەمبىرىمىز مۇھەممەد ئەلەيھىسسالامغا ئاللاھنىڭ رەھمەت سالاملىرى بولسۇن.

سوئال سورىغۇچى قېرىندىشىم! (ئاللاھ تائالا سىزنى توغرا يولغا مۇۋەپپەقىيەت قىلسۇن) شۇنى بىلىشىڭىز كېرەككى، ھەج- ئۆمرە قىلغۇچىلار ئاللاھ تائالانىڭ مېھمانلىرى ۋە ئۇنىڭ بەيتىگە كەلگەن ئەلچىلەردۇر. ئاللاھ تائالا ئۇلارنىڭ تەلەپلىرىنى ئىجابەت قىلىش ۋە ئىززەت- ئىكرام قىلىش ئۈچۈن، ئۇلارنى ھەجگە دەۋەت قىلغان. سەھىھ ھەدىستە مۇنداق بايان قىلىنغان: **ئاللاھ يولىدا جىھادقا چىققۇچىلار، ھەج- ئۆمرىگە چىققۇچىلار ئاللاھ تائالانىڭ ئەلچىلىرىدۇر، ئۇلار دۇئا قىلسا ئاللاھ تائالا ئۇلارنىڭ دۇئاسىنى ئىجابەت قىلىدۇ، بىر نەرسە سورىسا سورىغىنىنى بىرسىدۇ.** [ئىبنى ماجە رىۋايىتى. سەھىھ ھەدىسلەر توپلىمى 1920- ھەدىس].

ئۇلارغا بېرىلىدىغان مۇكاپاتنىڭ ئەڭ كاتتىسى (ھەممە مۇكاپات كاتتىدۇر) ئۇلار ئېغىر گۇناھ، خاتالىقلار بىلەن كېلىپ پائالىيەتتىن كېيىن يېڭىدىن دۇنياغا كۆز ئاچقان بوۋاقتەك پاك ھالەتتە قايتىدۇ. ئۇلار ئاللاھ تائالانىڭ رەھمەت- مەغپىرەت دەرۋازىسى ئالدىغا كېلىپ، ئاللاھنىڭ رەھمىتى بىلەن ھەج پائالىيەت مەيدانلىرىدىن گۇناھ- خاتالىقلاردىن يەڭگىل بولۇپ، ئاللاھنىڭ رازىلىقىنى ھاسىل قىلغان ھالەتتە قايتىدۇ. سەھىھ ھەدىستە مۇنداق بايان قىلىنغان: **ناچار سۆز قىلماستىن، باشقىلار بىلەن جېدەل- ماجىرا قىلماستىن ھەج قىلغان كىشى، ئاندىن يېڭى تۇغۇلغان بوۋاقتەك پاك ھالەتتە قايتىدۇ.** [بۇخارى رىۋايىتى].

ئاللاھ تائالانىڭ خەير- ئېھسانى نېمە دېگەن كاتتا!!!

مۇسۇلمان كىشى بەيتۇللاھقا قەدەم بېسىپ كېلىش بىلەن ئۇنىڭ گۇناھ- مەسىيەتكە تولغان نام- ئەمەل دەپتەرلىرى قاتلىنىدۇ، بۇنداق ئۇلۇغ سەپەرنى تەرك قىلغان كىشى دۇنيالىقتىن نېمىگە ئېرىشىدۇ!!؟

ئەگەر ئېرىشتى دېسەك، ئۇ ئېرىشكەن نەرسىسى بىلەن ھەجگە بېرىشتىن ھاسىل بولىدىغان شەرەپلەرگە ئائىل بولالارمۇ !!!؟

پەيغەمبەر ئەلەيھىسسالام مۇنداق دېگەن: **ساغلام ئادا قىلىنغان ھەجنىڭ مۇكاپاتى جەننەتتۇر.** [بىرلىككە كەلگەن ھەدىس].

ھەج- ئۆمرىدە پەيغەمبەرئەلەيھىسسالامنىڭ دۇئا قىلغان ۋاقتلىرى:

1- ساپا تىغىدا دۇئا قىلىش: جابىر رەزىيەللاھۇ ئەنھۇدىن پەيغەمبەرئەلەيھىسسالامنىڭ ھەج پائالىيەتلىرى بايان قىلىنغان ئۇزۇن ھەدىستە، مۇنداق دېگەن: پەيغەمبەرئەلەيھىسسالام ساپا تېغىدىن باشلىدى، يۇقىرىغا چىقىپ بەيتۇللاھنى كۆرگەن ۋاقتتا قىبلىگە يۈزلىنىپ، ئاللاھ تائالانى كاتتىلاپ: ئاللاھتىن باشقا ئىلاھ يوق، ئاللاھ بىردۇر، ھېچ شېرىكى يوقتۇر، پادىشاھلىق ۋە گۈزەل مەدھىيىلەر ئاللاھ تائالاغا خاستۇر، ئاللاھ ھەممىگە قادىردۇر. ئاللاھ بىردۇر، يەككە-يېگانىدۇر، ئاللاھ ئۆزىنىڭ ۋەدىسىنى ئورۇندىدى، بەندىسىگە ياردەم بەردى، بىرلەشمە قوشۇننى ئۆزى يالغۇز مەغلۇب قىلدى، دېدى ئاندىن بۇ ئارىدا دۇئا قىلدى، يۇقىرىقى سۆزلەرنى ئۈچ قېتىمدىن تەكرارلىدى. [مۇسلىم رىۋايىتى 1218-ھەدىس].

2- مەرۋە تىغىدا دۇئا قىلىش: ئىلگىرىكى ھەدىستە بايان قىلىنغاندەك، ئاندىن مەرۋە تەرەپكە چۈشتى، سەئىي قىلىدىغان ئارىلىقتىن قەدىمى كۆتۈرۈلۈپ مەرۋىگە كەلدى، مەرۋىدىمۇ ساپادا قىلىنغاندەك قىلدى. [مۇسلىم رىۋايىتى 1218 - ھەدىس].

3- مەشئەرىل ھەرەمدە دۇئا قىلىش: ئىلگىرىكى ھەدىستە بايان قىلىنغاندەك، ئاندىن قەسۋا ناملىق تۈگىسىگە مېنىپ مەشئەرىل ھەرەمگە كەلدى، قىبلىگە يۈزلىنىپ دۇئا قىلدى، ئاللاھ تائالانى كاتتىلىدى، تەۋھىد كەلىمىسىنى تەكرارلىدى، تاڭ تولۇق يورىغانغا قەدەر ئۇ يەردە تۇردى. [مۇسلىم رىۋايىتى 1218-ھەدىس].

4- ئەراپات كۈنىدە دۇئا قىلىش: پەيغەمبەرئەلەيھىسسالام مۇنداق دېگەن: ئەرەپات كۈنىدە قىلىنغان دۇئا ئەڭ ياخشى دۇئادۇر. [ترمىزى رىۋايىتى 3585-ھەدىس. شەيخ ئەلبانىنىڭ سەھىھ ھەدىسلەر توپلىمى 4274-ھەدىس].

5- كىچىك ۋە ئوتتۇرانچى شەيتانغا تاش ئېتىپ بولغاندىن كېيىن دۇئا قىلىش: ئىمام سالىم ئىبنى ئابدۇللاھتىن بايان قىلىنغان ھەدىستە: ئابدۇللاھ ئىبنى ئۆمەر رەزىيەللاھۇ ئەنھۇ كىچىك شەيتانغا يەتتە تال تاش ئېتىپ، ھەر بىر تاشنى ئاتقاندا تەكبىر ئېيتاتتى، ئاندىن بىر ئاز ئالدىغا مېڭىپ، قىبلىگە يۈزلىنىپ، ئىككى قولىنى كۆتۈرۈپ ئۇزۇن دۇئا قىلدى، ئاندىن شۇنىڭغا ئوخشاش ئوتتۇرا شەيتانغا تاش ئاتتى، سول تەرەپكە بىر ئاز مېڭىپ، قىبلىگە يۈزلىنىپ ئىككى قولىنى كۆتۈرۈپ ئۇزۇن دۇئا قىلدى، ئاندىن كېيىن جىلغىنىڭ ئىچىدىكى چوڭ شەيتانغا تاش ئاتتى. ئۇ يەردە تۇرماستىن، مەن پەيغەمبەر ئەلەيھىسسالامنىڭ شۇنداق قىلغانلىقىنى كۆرگەن ئىدىم، دىدى. [بۇخارى رىۋايىتى 1752-ھەدىس].